



Torrijiet u Difiza

Sa minn l-egdem żminijiet kien hemm bżonn ta' difiza u harsien tax-xtut ta' madwar il-gzejjer tagħna. Dan għaliex minn dejjem kien hemm il-bżonn li l-poplu jkun protett minn kull assalt li seta' jkun hawn mill-furbani u l-pirati li f'dawk iż-żminijiet kienu jaħbtu għal dawn il-gzejjer u jisirqu kull ma jiġi għal idejhom. Kienu wkoll jaħtfu lill-Maltin u jgorrhom lejn il-jasar bla ebda ħniena.

Għal dan il-għan l-amministrazzjoni tal-gvern ta' dawk iż-żminijiet (li dak iż-żmien kienet imsejha l-Università) kienu jordnaw lil dawk iż-żgħażaġħ subien minn sittax-il sena 'l fuq flimkien ma' dawk l-irġiel kollha li kellhom taħt il-hamsa u sittin sena, sabiex jiġu ingaġġati mad-Dejma Maltija biex jiffurmaw parti mill-battaljuni halli jieħdu hsieb id-difiza ta' Malta u Għawdex.

Fil-lista tal-Malizja Maltija ta' l-1419-1420, insibu li kien hemm madwar erba' u erbghin raġel mill-irhula ta' Casal Gregorio u Samudi (li kien jinsab taħt l-għolja tal-Madliena), li kienu jagħtu sehemhom fid-Dejma. Dawn kienu jharsu l-kosta ta' Malta sew bi nhar kif ukoll matul il-lejl skond kif kien ikun imisshom u meta dawn kienu jilmhu xi xambreck ta' l-għadu riesaq lejn dik ix-xaqliba, kienu jagħtu s-sinjal. Kienu jagħmlu dan permezz tad-duħħan jekk jilmhu xi haġa matul il-ġurnata u permezz ta' hġejjeġ kbar jekk dawn kienu jaraw xi haġa bil-lejl. B'hekk kienu jagħtu l-allarm lill-postijiet ohra fil-viċin u jsejhu l-għajnuna biex jiġġieldu ma' l-għadu u jreġġawh lura.

Meta f'Malta ġew il-Kavallieri ta' San Ġwann, din it-tip ta' difiza kienet ġiet infurzata ferm aktar tant li kull battaljun kien ikollu bhala Kaptan wieħed mill-Kavallieri ta' l-Ordni u b'hekk dawk is-suldati tad-Dejma kienu jiġu mharrġa sew fit-taqbid kontra l-għadu.

Fin-naħa t'isfel tar-raħal tagħna nsibu l-pjazza tad-Dejma fejn kienu jingabru dawk is-suldati biex jiġu addestrati u jieħdu l-istruzzjonijiet dwar is-servizz tagħhom.

Fi żmien il-Gran Mastru Martino De Redin, kienu ġew mibnija erbatax-il torri madwar ix-xtajtiet ta' Malta bħal difiza kontra dawn l-attakki. Dawn it-torrijiet jinsabu f'postijiet strateġiċi li minn fuq il-bjut tagħhom wieħed jista' jara lil dawk ta' madwaru sabiex meta wieħed minn dawn kien jagħti xi sinjal, dawn kienu jgħadduh minn wieħed għall-ieħor sakemm jasal is-sinjal għall-Belt.

Ta' min isemmi li tnejn minn dawn it-torrijiet jinsabu bejn ir-raħal tagħna, jiġifieri wieħed fil-ponta tal-bajjiet tal-Magħtab u ta' Baħar iċ-Ċagħaq msejjah ta' San Mark u l-ieħor ftit il-bogħod mit-telgħa tat-tiebru. Dawn it-torrijiet kien ikollhom kanunu u munizjon ieħor kif ukoll hwejjeġ ohra tal-ġlied għas-suldati ta' l-għassa li kien ikun hemm fihom.

Insibu li dawn it-torrijiet kollha kienu ġew imħallsa mill-Gran Mastru De Redin minn butu u kienu swew somma flus mhux hażin. B'xorti tajba, illum il-ġurnata hafna minn dawn it-torrijiet għadhom jeżistu u jinsabu f'kundizzjoni tajba hafna minkejja s-snin kollha li għaddew minn fuqhom. Tajjeb li ngħidu li hafna minn dawn it-torrijiet huma taħt il-harsien ta' l-assocjazzjoni Din l-Art Helwa u fil-fatt diġa' sar xi restawr fuq uħud minnhom sabiex ikunu mharsa aħjar peress li jiffurmaw parti mill-patrimonju tagħna l-Maltin.

Lino Wettinger
Mejju 2003

Torri tal-Qrejtjen

